

Tələbələrin sosial müdafiəsi gücləndirilir

600-ə yaxın doktorantın, 110 mindən artıq tələbənin təqüdü orta hesabla 20 faiz artırılır



“Tələbə təqaüdlərinin artırılması ilə bağlı dövlət bütçəsində ilkin hesablanması görə 25 milyon manat əlavə maliyyənin ayrılması nəzərdə tutulub. Bütün təhsil pilləsi və səviyyələrində nəzərdə tutulan təqaüd məbləğləri əhəmiyyətli dərəcədə artırılır. 600-ə yaxın doktorantın və 110 mindən artıq tələbənin təqaüdləri orta hesabla 20 faiz artacaq”.

Bu sözləri Prezident İlham Əliyevin təhsil müəssisələrində təqaüd sisteminin təkmilləşdirilməsi ilə bağlı imzaladığı fərman və sərəncamları şərh edərək təhsil naziri Ceyhun Bayramov söyləyib.

Ali təhsilin əlçatanlığı istiqamətində mühüm addımlar atılıb

Nazir qeyd edib ki, son illərdə ali təhsilin keyfiyyətinin yüksəldilməsi və bu sahənin təkmilləşdirilməsi istiqamətində ciddi islahatlar aparılıb. Yeni inkişaf trendləri əsas götürülməklə universitetlərin kadr potensialı və maddi-texniki bazası gücləndirilib, ali təhsilin əlçatanlığı istiqamətində mühüm addımlar atılıb.

Ceyhun Bayramov bildirib ki, her il yüksək nəticələrlə ali məktəblərə qəbul olunan tələbələrə Prezident təqaüdünün, qəbul göstəriciləri yuxarı olan geləcəyin müəllimlərinə təqaüdlərin verilməsi, gənclər üçün Prezident mükafatının təsis edilməsi onların daha yaxşı təhsil ala bilməsi, təhsilin əlçatanlığının təmin edilməsi baxımından mühüm əhəmiyyət kəsb edir.

Nazir təqaüd sisteminin təkmilləşdirilməsinin ölkə Prezidentinin təhsil qayğısının bariz nümunəsi olduğunu, ali məktəblərdə təhsilin keyfiyyətinin yüksəldilməsinə, tələbələrin sosial müdafiəsinin daha da gücləndirilməsinə xidmət etdiyini diqqətə çatdırıb.

2021-ci ildə tələbələrin 50 faizi təqaüd alacaq

Nazirin sözlərinə görə, “Ali təhsil müəssisələrində təqaüd sisteminin təkmilləşdirilməsi

ilə bağlı əlavə tədbirlər barədə” sərəncama əsasən, ali təhsil müəssisələrində müvəffəqiyət göstəriciləri əsasında dövlət hesabına maliyyələşən təqaüd yerlərinin sayının 2019-cu il martın 1-dən 16 min vahid artırılması və təqaüd alan tələbələrin sayının tələbələrin ümumi sayına olan nisbətinin hazırkı 31 faizdən 2019-2020-ci tədris ilində 45 faizə, 2020-2021-ci tədris ilindən başlayaraq isə 50 faizdən az olmayan səviyyəyə çatdırılması nəzərdə tutulur.

Ceyhun Bayramov qeyd edib ki, sərəncamla ali təhsil müəssisələrində müvəffəqiyət göstəriciləri əsasında dövlət hesabına maliyyələşən təqaüd yerlərinin sayı 2019-cu il martın 1-dən 30 faiz artacaq: “Bu da öz növbəsində ölkədə yüksəkxitəslə, peşəkar kadrların hazırlanmasına dövlət qayığını artıracaq və müvəffəqiyət göstəriciləri nümayiş etdirmiş tələbələrə təqaüd almaları üçün əlavə imkanlar yaradacaq. 2016-ci ildə qanunvericiliyə edilmiş dəyişikliyə əsasən, təqaüdlərin ödənilməsi yalnız dövlət sifarişi əsasında təhsil alan tələbələrə deyil, eyni zamanda ümumi orta müvəffəqiyət göstəricisi və fənlər üzrə akademik nailiyyətləri nəzərə alınmaqla ödənişli əsaslarla təhsil alan tələbələrə də şamil edilib”.

Daha yüksək təqaüd almaq üçün çalışmaq lazımdır

Hər bir tələbənin təqaüd almaq istədiyini deyən nazir vurgulayıb ki, daha yüksək təqaüd almaq üçün çalışmaq lazımdır: “Övvəlki illərlə müqayisədə rəqabətlilik mühiti bu gün də var. Təqaüd bütün ali təhsil müəssisələrinə şamil ediləcək. Yəni özəl ali məktəblərdə oxuyan və akademik göstəriciləri yüksək olan tələbələr də artımla olan vəsaitləri ala biləcəklər”.

Ceyhun Bayramov bildirib ki, Nazirlər Kabinetinin tapşırığı ilə ali məktəblərde müvəffəqiyət göstəriciləri əsasında dövlət hesabına maliyyələşən təqaüd yerlərinin sayının 16 min artırılması ilə bağlı ilkin təkliflər var: “Ilkin təkliflər hazırlanıb, hökumət tərəfindən təsdiq olunduqdan sonra ictimaiyyətə ətraflı məlumat veriləcək”.

Bütün bunlar göstərir ki, ölkəmizdə yüksəkxitəslə, peşəkar kadrların hazırlanmasına dövlət qayğısı daha da artırılır.

F.ƏHMƏDOVA,
“Azərbaycan”